

संजय दत्त की फिल्म का कोलकाता में प्रमोशन

संजय दत्त स्टारर फिल्म आखिरी सवाल का बड़ा प्रमोशन कोलकाता में 14 मई को होगा। आखिरी सवाल में संजय दत्त लीड रोल में नजर आएंगे। अपनी दमदार घोषणा और साहसपूर्ण टीजर के बाद से ही इस प्रोजेक्ट ने जबरदस्त चर्चा बटोरी है। फिल्म के टीजर ने राष्ट्रीय स्वयंसेवक संघ से जुड़ी ऐतिहासिक घटनाओं को तनावपूर्ण और दिलचस्प झलक दिखाकर दर्शकों की उत्सुकता बढ़ा दी है। इसी बढ़ते क्रेज के बीच अब फिल्म को टीम 14 तारीख को कोलकाता पहुंचने जा रही है, जहां संजय दत्त और पूरी स्टारकास्ट फिल्म के प्रमोशन को नई रफ्तार देगी।

आखिरी सवाल की टीम 14 मई को

कोलकाता पहुंचेगी, जहां संजय दत्त समेत फिल्म से जुड़े सितारों का शानदार स्वागत होगा। ऐसे में उनके साथ मिथुन चक्रवर्ती, अभिजीत मोहन वारंग, समीरा रेड्डी, त्रिधा चौधरी, नमाशी चक्रवर्ती भी अपनी मौजूदगी दर्ज करेंगे। इस दौरान को लेकर फैंस के बीच पहले से ही जबरदस्त उत्साह देखा जा रहा है। ऐसे में, संजय दत्त और पूरी टीम मीडिया से मुलाकात करेगी, जहां फिल्म, इसके दमदार विषय और अपने किरदारों को लेकर बातचीत की जाएगी। साथ ही सितारे फैंस से भी रूबरू होंगे, उनके साथ तस्वीरें खिंचवाएंगे और बातचीत करेंगे। माना जा रहा है कि यह इवेंट शहर में फिल्म को लेकर चर्चा और

उत्साह को नई ऊंचाई देगा।

हालांकि, हाल ही में यह फिल्म केन्द्रीय फिल्म प्रमाणन बोर्ड की जांच के घेरे में फंस गई, जिसकी वजह से इसकी रिलीज योजनाओं में देरी हुई है। इस स्थिति के कारण ट्रेलर लॉन्च को लेकर भी अनिश्चितता बनी हुई थी, क्योंकि सेंसर बोर्ड की समीक्षा प्रक्रिया चल रही थी।

अब सेंसर बोर्ड से क्लैयरेंस और आधिकारिक हरी झंडी मिलने के बाद सभी चिंताएं आखिरकार दूर हो गई हैं। सब कुछ तय होने और सेंसर की प्रक्रिया पूरी होने के बाद, मेकर्स अब पूरे आत्मविश्वास के साथ आगे बढ़ेंगे।

'आखिरी सवाल' का निर्देशन नेशनल अवॉर्ड विजेता फिल्म मेकर अभिजीत मोहन वारंग ने किया है। निखिल नंदा द्वारा प्रस्तुत इस फिल्म को निखिल नंदा और संजय दत्त ने प्रोड्यूस किया है, जबकि पुनीत नंदा, डॉ. दीपक सिंह, गौरव दुबे और उज्ज्वल आनंद इसके को-प्रोड्यूसर हैं।



बाबिल खान का मलयालम सिनेमा में डेब्यू

बाबिल खान अपने अभिनय सफर की एक नई और खास शुरुआत करने जा रहे हैं। बाबिल खान, निर्देशक बाबू जनार्दनन की आने वाली फिल्म 'गांधी बाजार सडे मार्केट' के साथ मलयालम सिनेमा में डेब्यू करने वाले हैं। इस फिल्म के जरिए बाबिल मलयालम फिल्मों की उस दुनिया का हिस्सा बनेंगे, जो अपनी गहराई और सच्ची कहानी कहने के अंदाज के लिए जानी जाती है।

बाबिल खान ने अब तक अपनी अलग और दिल को छू लेने वाली परफॉमेंस से इंडस्ट्री में अपनी खास पहचान बनाई है। मलयालम सिनेमा में उनका कदम यह दिखाता है कि वह लगातार नए

और अलग तरह के किरदारों और कहानियों को अपनाना चाहते हैं। इस फिल्म में बाबिल के साथ अपर्णा बालमुरली, दीपक परंबोल, निखिल नायर, जॉनी एंटनी, जगदीश, सुधीर करमाना, उन्नी राजा, आध्मिया और जयशंकर जैसे कलाकार भी नजर आएंगे। सूत्रों के मुताबिक, 'बाबिल हमेशा ऐसी कहानियों की तरफ आकर्षित होते हैं जो उन्हें एक कलाकार के तौर पर चुनौती दें और आगे बढ़ने का मौका दें। इतनी बड़ी और गहराई वाली फिल्म के साथ मलयालम सिनेमा में कदम रखना उनके लिए बेहद रोमांचक है।



कुब्रा ने 'रेडी' से की शुरुआत

अभिनेत्री कुब्रा सैत आज भले ही 'सैक्रेड गेम्स' में अपने यादगार किरदार 'कूकू' के लिए जानी जाती हों, लेकिन एक समय ऐसा भी था जब वह मुंबई में अपनी पहचान बनाने के लिए संघर्ष कर रही थीं।

हाल ही में एक वीडियो में कुब्रा सैत ने अपने करियर के शुरुआती दिनों को याद करते हुए बताया कि उन्हें किस तरह फिल्म 'रेडी' में अपना पहला मौका मिला। इस फिल्म का निर्देशन अनीस बज्मी ने किया था और इसमें मुख्य भूमिका में थे सलमान खान। कुब्रा ने बताया कि उन्होंने इस रोल के लिए एक छोटी ब्लैक ड्रेस पहनकर ऑडिशन दिया था और बेसब्री से अनीस बज्मी के ऑफिस में उनके अप्रवल का इंतजार कर रही थीं। शुरुआत में फिल्म में उनके किरदार के लिए कोई डायलॉग नहीं था और उन्हें एक मेड का रोल दिया गया था। लेकिन बाद में सलमान खान

ने सुझाव दिया कि उनके किरदार को थोड़ा मजेदार बनाया जाए और वह टूटी-फूटी अंग्रेजी बोले। अनीस बज्मी को सलमान खान यह आइडिया काफी पसंद आया और इसी वजह से कुब्रा के किरदार में डायलॉग जोड़े गए। यही छोटा-सा बदलाव उनके लिए स्क्रीन पर यादगार पल बन गया।

अपने अनुभव को साझा करते हुए कुब्रा ने कहा, 'यह वही ऑडिशन था जिसमें मैंने एक छोटी ब्लैक ड्रेस पहनी थी और अनीस बज्मी सर के अप्रवल का इंतजार कर रही थीं। मैं फिल्म में आत्मविश्वास था, क्योंकि मैंने इससे पहले कभी कोई फिल्म नहीं की थी। शुरुआत में मेरे किरदार के कोई डायलॉग भी नहीं थे।



रागिनी एमएमएस-3 में आयुष-तमन्ना का रोमांस

एकता कपूर की बहुप्रतीक्षित हॉरर-थ्रिलर फिल्म 'रागिनी एमएमएस 3' का तीसरा भाग हाल ही में आधिकारिक रूप से घोषित किया गया है। इस बार फिल्म में तमन्ना भाटिया मुख्य महिला किरदार के रूप में दिखाई देंगी, जबकि आयुष शर्मा, जो एकता कपूर के जीजा हैं, उनके साथ रोमांटिक दृश्य में नजर आएंगे। पहले ले पार्ट साहिर रजा द्वारा निर्देशित किए गए थे, लेकिन इस बार निर्देशक की जिम्मेदारी शशांका घोष संभाल रहे हैं।

रिपोर्ट्स के अनुसार, इस प्रोजेक्ट में और भी बड़े नाम जुड़ने वाले हैं। आमिर खान के बेटे जुनैद खान और रॉकस्टार फ्रेम नरगिस फाखरी भी फिल्म का हिस्सा होंगे। तमन्ना, आयुष और जुनैद फिल्म में रोमांटिक किरदार निभाते नजर आएंगे। फिल्म में सुपरनैचुरल थ्रिलर का तड़का लगाया गया है, जिससे दर्शकों को डर और रोमांच दोनों का अनुभव मिलेगा। हालांकि, फिल्म की शूटिंग की शुरुआत जनवरी में होने वाली थी, लेकिन निर्माता की व्यस्तताओं के कारण इसमें देरी हुई। अब फिल्म की शूटिंग जुलाई 2026 से शुरू होने की संभावना है। फिल्म में हॉरर और रोमांस का संतुलन दर्शकों के लिए नया अनुभव देने के उद्देश्य से रखा गया है।

सिद्धार्थ गुप्ता बने कृष्णावतारम के कृष्ण

निर्देशक हार्दिक गज्जर की नई फिल्म 'कृष्णावतारम पार्ट-1 हृदयम' इन दिनों सिनेमाघरों में दर्शकों का ध्यान आकर्षित कर रही है। इस माथोलीजिकल ड्रामा में भगवान कृष्ण का किरदार निभाने वाले अभिनेता सिद्धार्थ गुप्ता खास चर्छा में हैं। उनकी मुस्कान और दमदार अभिनय को दर्शक काफी पसंद कर रहे हैं। सिद्धार्थ गुप्ता इससे पहले टीवी इंडस्ट्री से जुड़े रहे हैं और उन्होंने कई प्रोजेक्ट्स में काम किया है। लेकिन बड़े पर्दे पर भगवान कृष्ण का किरदार निभाना उनके करियर के लिए एक बड़ा मोड़ साबित हो रहा है। इस भूमिका को लेकर सोशल मीडिया और दर्शकों के बीच काफी सकारात्मक प्रतिक्रिया देखने को मिल रही है।

'करुण्णु' ट्रेलर में सूर्या का धमाकेदार एक्शन

सूर्या अभिनीत फिल्म 'करुण्णु' का ट्रेलर रिलीज हो गया है, जिसमें एक लंबे समय से लंबित मामले पर आधारित कोर्टरूम ड्रामा और जबरदस्त एक्शन की झलक दिखाई गई है। आरजे बालाजी के निर्देशन में बनी इस फिल्म में तृषा कृष्णन भी अहम भूमिका निभा रही हैं, जबकि आरजे बालाजी खुद भी फिल्म में खलनायक की भूमिका में नजर आते हैं।

ट्रेलर में सूर्या को दो अलग-अलग रूपों में दिखाया गया है। एक ओर वे कोर्टरूम के अंदर एक जटिल और पुराने केस की कानूनी लड़ाई लड़ते नजर आते हैं, तो दूसरी ओर वे सड़कों पर न्याय के लिए संघर्ष करते दिखाई देते हैं। कहानी एक ऐसे मामले के इर्द-गिर्द घूमती है जिसे सालों से नजरअंदाज किया गया है, और अब उसका सच सामने लाने की लड़ाई शुरू होती है।

फिल्म का ट्रेलर न्याय, बदले और सिस्टम की खामियों को उजागर करता है। इसमें कानूनी बहसों के साथ-साथ तेज रफ्तार एक्शन सीक्वेंस भी दिखाए गए हैं, जो दर्शकों को बांधे रखने का वादा करते हैं। तृषा कृष्णन की मौजूदगी कहानी को और मजबूत बनाती है, जो सामाजिक मुद्दों पर आधारित इस ड्रामा



को भावनात्मक गहराई देती है।

फिल्म में दिखाया गया है कि कैसे एक आम आदमी लंबे समय से दबे हुए अन्याय के खिलाफ आवाज उठाता है और सिस्टम से टकराता है। ट्रेलर में कोर्टरूम का गंभीरता और सड़क पर चल रही लड़ाई दोनों का संतुलन देखने को मिलता है।

'करुण्णु' का ट्रेलर एक मजबूत सामाजिक संदेश के साथ मनोरंजन और एक्शन का मिश्रण पेश करता है, जो दर्शकों में फिल्म को लेकर उत्सुकता बढ़ा रहा है।

ऑटोमोबाइल

टाटा नेक्सॉन दस लाख से नीचे सनरूफ

भारतीय वाहन बाजार में टाटा मोटर्स ने अपनी लोकप्रिय कॉम्पैक्ट एसयूवी टाटा नेक्सॉन के साथ एक बड़ा नया अपडेट पेश किया है। कंपनी ने नेक्सॉन का नया प्योर+ पीएस वेरिएंट लॉन्च किया है, जिसकी शुरुआती कीमत नौ लाख उनसठ हजार रुपये (एक्स-शोरूम) रखी गई है। इस नए वेरिएंट की सबसे बड़ी खासियत यह है कि यह भारत की पहली ऐसी कार बन गई है जो दस लाख रुपये से कम कीमत में पैनोरमिक सनरूफ के साथ आती है। यह सुविधा आमतौर पर महंगी और प्रीमियम गाड़ियों में देखने को मिलती थी, लेकिन अब इसे मध्यम श्रेणी के ग्राहकों के लिए भी उपलब्ध करा दिया गया है। कंपनी के अनुसार, पैनोरमिक सनरूफ वॉइस असिस्टेड है, जिससे इसका उपयोग और भी आसान हो जाता है। भारतीय ग्राहकों के बीच सनरूफ वाली गाड़ियों की बढ़ती मांग को देखते हुए यह सुविधा नेक्सॉन की आकर्षण शक्ति को

बढ़ाती है। नया वेरिएंट पेट्रोल, डीजल और टिवन सिलेंडर आईसीएनजी विकल्पों में उपलब्ध है। पेट्रोल और सीएनजी वेरिएंट में एक दशमलव दो लीटर टर्बोचार्ज्ड इंजन मिलता है, जो एक सी बीएस अश्व शक्ति की क्षमता देता है। वहीं डीजल वेरिएंट अपने वर्ग में बेहतर ईंधन दक्षता के लिए जाना जाता है।



स्कोडा कोडियाक अपडेटेड फीचर्स संग लांच

स्कोडा ने भारतीय बाजार में अपनी प्रीमियम एसयूवी स्कोडा कोडियाक का अपडेटेड संस्करण पेश कर दिया है। इस नई एसयूवी में कंपनी ने कई आधुनिक फीचर्स और उन्नत तकनीक को शामिल किया है, जिससे यह पहले से अधिक सुरक्षित, आरामदायक और प्रीमियम अनुभव देने वाली बन गई है। डी-सेगमेंट एसयूवी श्रेणी में आने वाली यह गाड़ी अपने मजबूत डिजाइन और शानदार परफॉर्मेंस के लिए पहले से ही लोकप्रिय रही है, और अब नए अपडेट के साथ इसकी अपील और बढ़ गई है। इस अपडेट का सबसे बड़ा आकर्षण लेवल-2 एडीएस (उन्नत चालक सहायता प्रणाली) का जोड़ा जाना है, जो ड्राइविंग को अधिक सुरक्षित और आसान बनाता है। इसके साथ ही कंपनी ने मल्टीफंक्शन डायल भी शामिल किया है, जिससे वाहन के विभिन्न फीचर्स को नियंत्रित करना और भी सरल हो गया है।

डिजाइन और फीचर्स की बात करें तो नई स्कोडा कोडियाक में एलईडी हेडलाइट्स, एलईडी डीआरएल और एलईडी टेललाइट जैसे आधुनिक लाइटिंग सिस्टम दिए गए हैं। इसके इंटीरियर में काले रंग की थीम, एंबिएंट लाइटिंग और प्रीमियम फिनिश इसे एक



शानदार और लज्जरी अनुभव प्रदान करते हैं। इसमें 32.77 सेमी का बड़ा इन्फोटेनमेंट सिस्टम, 13 स्पीकर वाला कैंटन ऑडियो सिस्टम और पैनोरमिक सनरूफ जैसी सुविधाएं भी शामिल हैं।

आराम के लिए इसमें मल्टी-जोन क्लाइमेट कंट्रोल, फ्रंट वेंटिलेटेड सीटें, की-लेस एंट्री, पुश स्टार्ट/स्टॉप बटन, वायरलेस चार्जिंग और क्रूज कंट्रोल जैसे फीचर्स दिए गए हैं। ड्राइविंग अनुभव को बेहतर बनाने के लिए मल्टी ड्राइव मोड्स, 360 डिग्री कैमरा और मल्टीफंक्शन

स्टीयरिंग व्हील भी जोड़े गए हैं।

सुरक्षा के लिहाज से यह एसयूवी बेहद मजबूत है, जिसमें एंटी-लॉक ब्रेकिंग सिस्टम, इलेक्ट्रॉनिक ब्रेक-फोर्स डिस्ट्रिब्यूशन और कुल नौ एयरबैग जैसे फीचर्स शामिल हैं। स्कोडा कोडियाक का यह नया अपडेटेड संस्करण उन ग्राहकों के लिए एक बेहतरीन विकल्प माना जा रहा है, जो लज्जरी, सुरक्षा और आधुनिक तकनीक का संतुलन चाहते हैं।

750 टेस्टिंग में रॉयल एनफील्ड हिमालयन

रॉयल एनफील्ड अपनी नई एडवेंचर मोटरसाइकिल हिमालयन 750 को जल्द ही भारतीय बाजार में लॉन्च करने की तैयारी कर रही है। यह बाइक कंपनी की पांच नई बाइकों में से एक है, जिनकी भारत में वित्तीय वर्ष 2027 तक लॉन्चिंग की भी संभावना है। हाल ही में हिमालयन 750 को तमिलनाडु के हार्दवे पर टेस्टिंग के दौरान देखा गया, जहां राइडर बाइक पर खड़े होकर



'सैडलिंग' कर रहा था। लंबी दूरी की राइड के दौरान सैडलिंग करना आम है, ताकि राइडर

थकान से बच सके। हिमालयन 750 की दुनिया में पहली बार प्रीमियर अंतरराष्ट्रीय साइकिल, मोटरसाइकिल और उपकरण प्रदर्शनी '2026, मिलान, इटली' में की जाएगी। कंपनी ने इसे पिछले साल अंतरराष्ट्रीय साइकिल, मोटरसाइकिल और उपकरण प्रदर्शनी '2025 में कॉन्सेप्ट रूप में पेश किया था। रॉयल एनफील्ड के सीईओ बी. गोविंदराजन ने बताया था कि

एडवेंचर बाइक के कॉन्सेप्ट वर्जन को प्रोडक्शन से पहले और अधिक टेस्टिंग की जरूरत है। इसके लिए कंपनी के शीर्ष अधिकारी, गोविंदराजन समेत, लद्दाख में कई टेस्ट यूनिट्स के साथ टेस्टिंग करते दिखाई दिए। हिमालयन 750 को एडवेंचर टूरिंग बाइक के रूप में डिजाइन किया गया है। सैडलिंग और राइडिंग कम्फर्ट पर खास ध्यान दिया गया है।



टीवीएस आईक्यूब एस लांच कीमत 1.37 लाख रुपये से शुरू

टीवीएस मोटर ने भारत के इलेक्ट्रिक दोपहिया बाजार में अपनी पकड़ और मजबूत करते हुए नया इलेक्ट्रिक स्कूटर टीवीएस आईक्यूब एस 4.7 किलोवाट घंटा लॉन्च किया है। यह मॉडल कंपनी के पुराने 3.5 किलोवाट घंटा वेरिएंट की जगह लेता है और अब ज्यादा बड़ी बैटरी के साथ आता है। इसकी शुरुआती कीमत लगभग 1 लाख 37 हजार रुपये (एक्स-शोरूम) रखी गई है। इस नए मॉडल की सबसे बड़ी खासियत इसकी रेंज है। एक बार पूरी तरह चार्ज होने पर यह स्कूटर लगभग 175 किलोमीटर तक चल

सकता है, जिससे रोजाना चार्जिंग की चिंता काफी हद तक खत्म हो जाती है। इसमें लगी हब मोटर करीब 3 किलोवाट की शक्ति और 33 न्यूटन मीटर का टॉर्क देती है, जिससे यह शहर की सड़कों पर अच्छा प्रदर्शन करता है। इसकी अधिकतम गति लगभग 82 किलोमीटर प्रति घंटा है। चार्जिंग के लिए इसे अलग से दिए गए चार्जर से लगभग 4 घंटे में 80 प्रतिशत तक चार्ज किया जा सकता है। सुरक्षा के लिए इसमें एंटी-थेफ्ट अलर्ट, गिरने की चेतावनी और टक्कराव अलर्ट जैसे फीचर्स दिए गए हैं।

डिजाइन की बात करें तो इसमें 32 लीटर का बड़ा स्टोरेज स्पेस, आरामदायक सीट, पीछे बैठने वाले के लिए बैकरेस्ट और 12 इंच के मजबूत पहिये दिए गए हैं। इसका ग्राउंड क्लियरेंस 157 मिलीमीटर है, जिससे खराब रास्तों पर भी आसानी से चलाया जा सकता है। टेक्नोलॉजी के मामले में इसमें 7 इंच का डिजिटल डिस्प्ले दिया गया है, जिसमें ब्ल्यूटूथ कनेक्टिविटी, नेविगेशन और 100 से ज्यादा स्मार्ट फीचर्स मिलते हैं। यह स्कूटर तीन नए रंगों में उपलब्ध है।